

सफ़र जो साथी

– जेठो लालवाणी

लेखक परिचय-

श्री जेठे लालवाणीअ जो जनमु सिन्ध जे नवाबशाह ज़िले जे कंडियारे शहर में सन् 1945 ई. में थियो। हू हिकु मजमून निगार, कहाणी नवीसु ऐं नाटककारु आहे। हिनजे छपियल किताबनि मां 'अदबी सुरहाणि', 'माजीअ जा धुंधिला अक्स', 'पोस्ट मार्टम', 'टिरंगी रोशिनी', 'बुनीअ जो लोक अदब' वगैरह मशहूर आहिनि। पोयें किताब ते खेसि मर्कजी सरकार जे तइलीमी खाते तरफां इनामु हासिलु थियलु आहे।

जीअं ई ऑफिस मां घरि मोटियुसि, घरू खाते जी वजीर तयारियुनि में रुधल हुई। सोचियुमि अजु ज़रूरु को डिणु आहे, जंहिंकरे तयारियूं ज़ोर शोर सां थी रहियूं आहिनि। पर अचानक यदि आयो त मां ई खुदि शाम जो बस में जोइ पेके वजी रहियो आहियां, श्रीमतीअ जे लाडुले खे वठण। महाशय वैकेशन जी मौज माणण लाइ नानाणे आबूअ वियो हो। स्कूल खुलिये ब हफ़ता थी विया हुआ ऐं लाडिलो अजा मौज मस्तरीअ में महु हो। जाणंदे अण-जाणंदे पुछियुमि, “श्रीमती जी! छा करे रहिया आहियो? ज़णु ऐटम बम फाटो छो अजु आबूअ वजण जो इरादो कोन्हे छा?.... ऐं ही अमां खे डियणो आहे। हीउ मम्मीअ लाइ, हीउ बाबा लाइ” किरयाने जी लम्बी लिस्ट हथ में डींदे हिदायत कयाई, “संभाले वजिजो। सामान जी चडीअ तरह संभाल कजो ऐं जल्दी मोटिजो।” अर्दलीअ वांगुरु जी हुजूरीअ में कंधु झुकायुमि ऐं मुकरर वक्त खां ब कलाक अगु सफ़रु शुरू कयुमि।

सामान खणाए, लोकल बस स्टॉप ते न बीही उन खां थोड़ो अगुभरो थी बीठुसि। छो जो शरीफ़ ऐं समझदार इंसान खे इहा सुधि हूंदी आहे त बस कडुहिं बि बस स्टॉप ते न बीहंदी आहे। पूरो कलाकु टंगुनि ते बीही तपस्या करण खां पोइ, आखिर गड़-गड़ कंदड़ खटारो अची अगियां बीठो। सामानु चाढ़े पाण खे बि सवार कयुमि ऐं अची बस अड्डे ते लथुसि।

बस स्टॉप ते पहुची सज़ण माण्हूअ खां पुछियुमि, “आबूअ जी बस हितां ई मिलंदी?”

“हा।” जवाबु मिलियो, “ज़रूरु मिलंदी” ऐं गडोगडु हिकु आवाजु मछर वांगुरु उडामी कननि वटां लांघाऊ थियो, “साई कतार में अचो।” साम्हूं बोर्डु बि टंगियलु हो, “कतार में बीहो।” मां बोर्ड

हेठां बीही रहियुसि। बस आई, धिका थाबा, थेल्हा खाईदो, फुटबाल वांगुरु अंदर बस में किरियुसि। दरीअ वारी हिक सीट वठी सामत जो साहु खंयुमि।

बस जो सफ़रु मूखे पसंद कोन्हे, छो जो भर में वेठल महापुरुष खे घर वारीअ वांगुरु निभाइणो पवे थो। इहो ज़रूरी बि कोन्हे त भर में वेठलु शख्सु दिलपसंद हुजे। न चाहींदे बि हुनखे निभाइणो पवे थो। सोचियुमि सफ़र काटिणो आहे त पाडेसिरीअ सां पँहिंजाइप काइमु कजे। उन वीचार खां मां कुझु अजा चवां या करियां, त डिठुमि हू पँहिंजी बैग गोदि में रखी पाण बि आराम सां डिघेरिजी वेही रहियो। संदसि बैग जू कुंडूं मूखे पिए लगियूं। मूं चयो, “साई! सामान रखण जी सीट मथे आहे, बैग उते ठाहे रखो न?”

रुखो जवाबु डिनाई, “बैग मुँहिंजी गोदि में आहे, मूं लगेज टिकेट वरिती आहे!”

मां चुप थी वियुसि। सोचियुमि, वधीक कुछंदुसि त हीउ पाडेसिरी ‘ऐस्प्रो’ साबित थींदो। मूं दरीअ खां बाहिरि निहारणु शुरू कयो।

कुझु वक्त खां पोइ हुन खीसे मां बोहीमुड कढी खाइणु शुरू कया। खलूं उडामी मुँहिंजे कपिडनि ते ऐं मुंहं में पिए पेयूं। चयोमांसि, “खलूं हेठि फिटी करियो, कपिडा था खराबु थियनि।” तुरंत जवाबु डिनाई, “हवा खे रोकि।” हवा लफ़्जु बुधी मूं सोचणु शुरू कयो त हवा बाहि खे बारींदी आहे ऐं चिराग़ खे विसाईदी आहे। हवा जडुहिं पेट में भरिजंदी आहे बदि-हाजिमो कंदी आहे। गैस कंदी आहे ऐं जडुहिं दिमाग़ में भरिजी वेंदी आहे त कहरु कंदी आहे। हिनजे दिमाग़ सां बि कुझु अहिडी ई वेदनि हुई, मूं शांत रहणु वधीक पसंद कयो।

अचानक हुन छिकूं डियणु शुरू कयूं। मूखे लग्गो जणुकि बंदूक मां नम्बरवार थे गोलियूं छुटियूं। मूं डिठो, हुन कालर सां नकु साफु कयो। हुनजे नक ते हिकु कारो तिरु हो। मूखे लग्गो, जणुकि केले जी खल ते मुंघुणु वेठो आहे। चाहियुमि, हिन सां कुझु गाल्हायां, नेठि पाडेसिरी धर्म पालणु हरहिक जो फ़र्जु आहे। हिमथ बुधी पुछियुमि, “साई, तव्हांजी मूं सां का दुश्मनी आहे छा, जो हीअं लगातार बैग हणी, मुंहं में छिकूं डेई, मूखे तकलीफ़ डेई रहिया आहियो?”

जवाबु डिनाई, “इन लाइ जो तव्हीं मुँहिंजा पाडेसिरी आहियो। पाडेसिरीअ नाते तव्हांखे सभु कुझु सहणु घुरिजे।”

मूं चयो, “पाडेसिरीअ जो नालो मां जाणीं सघां थो? तव्हांजी मंजिल केसताई आहे?”

हुन चयो, “छा मतिलबु?”

मूं चयो, “अजु जडुहिं सफ़र में तव्हांजो साथु मिलियो आहे त इहो जाणी वधीक खुशी थींदी त तव्हीं केसताई साथु निभाईदा?”

हुन चयो, “बिल्कुल ग़लत! सफ़र में हर इंसान हिक बिए खां सिर्फ़ इन लाइ पुछंदो आहे जो हू ज़ाणणु चाहींदो आहे त हू कडहिं थो लहे ऐं पूरी सीट ते कब्ज़ो थिए।”

मूं चयो, “अगर तक्हीं ईदड़ स्टॉप ते लही बि वेंदा त बि मुसाफ़िरनि जी आमद मां छुटिकारो मिलण वारो न आहे। इन में हर्ज ई कहिड़ो आहे? सफ़र जे साथीअ खे ज़ाणण सुजाणण में।”

चयाई, ‘साथी’ फ़ालतू लफ़्ज़ु आहे, हिन ज़माने में को बि कंहिंजो साथी न आहे। सहूलियत, स्वार्थ ऐं वक्त काटण लाइ असीं साथी बणिजंदा आहियूं। तक्हां आबूअ छो वजी रहिया आहियो? मोट में हुन सुवाल कयो।

मूं बि टेड़ो जवाबु डिनो, “आबूअ में हिक जग़हि अथमि, उहा विकिणण थो वजां।”

चयाई, “उन लाइ वजण जी कहिड़ी ज़रूरत आहे? घर में वेही बदफ़इली कयो, खुदि ब खुदि जग़हि विकामी वेंदी।” हुन सिगरेट कढी दुखायो, लगातार बू टे कश कढी दूहों फैलाए पुछियो, “तक्हीं सिगरेट पीअंदा?”

मूं चयो, “बस में सिगरेट पीअण जी मनाही आहे, छा तक्हांखे इनजी ज़ाण कोन्हे, सिगरेट पीअणु तंदुरुस्तीअ लाइ ख़राबु आहे। इहो पीअण सां कैसर थियण जो इम्कानु रहे थो। सिगरेट सिहत लाइ नुक्सानकार आहे, इहो पाकेट ते बि लिखियलु आहे, इन खां पोइ बि तक्हीं....?”

इन विच में अम्बा जी अची वेई। असां हेठि लथासीं। लहण शर्त फ़कीर वकोड़े विया। हिक फ़कीर हुन खां पंज पैसा घुरिया, हुन खीसे में हथु विझी चयो, “छुटल कोन्हनि, वापसि मोटंदे वठिजांइ।”

फ़कीर जवाबु डिनुसि, “इन ओधरि में त लखें रुपया बुड़ी विया आहिनि।”

हू अगिते वधियो। हिक दुकान तां बिस्केटनि जा पैकेट ख़रीद करे, हुन फ़कीर खे सडु कयो। चयाई, “हा वठु ड़ह पैसा।” फ़कीर हुनजा शुक्राना मजिया।

हुन चयुसि, “इन में शुक्राना छा जा? मां कंहिंजो कर्जु पाण ते न रखंदो आहियां। व्याज सूधो मोटाए ड़ींदो आहियां ऐं हा इहो त मुंहिंजो फ़र्जु आहे त तुंहिंजनि लखनि रुपयनि जी ओधरि मां तोखे वसूली करण में मददगार थियां।”

मूं चांहिं जो ऑर्डर डिनो। हुनखे चांहिं जी आछ कयमि। चयाई, “मां सदिके जी बकिरी बणिजणु नथो चाहियां।”

“मूं तक्हांजो मतिलबु न समुझियो!”

बारनि वांगुरु समुझाईदे चयाई, “देवीअ ते बली चादण खां पहिरीं जानवर खे खूब ताकतवरु खाधो खारझाबो आहे। जंहीं खां ओधरि वठिणी हूंदी आहे, उनखे ई चांहीं पीआरे, खुशामंद रूपी पालिश सां खुशि कयो वेंदो आहे। चविणी आहे त लोह खे तडुहिं धकु हणिजे, जडुहिं हू गर्मु हुजे।”

“मुंहिंजो अहिडो को बि इरादो कोन्हे। ईश्वर मूखे जाइ जगहि, मिलिकयत, बैक बैलेंस वगैरह सभु कुझु डिनो आहे।”

“इहो त तव्हांजी सहत ऐं फिजूल खर्ची डिसंदे ई मइलूम थी वियो त तव्हां केतिरा सुखिया सताबा आहियो।”

मूं खणी डुदें आडुरियूं डिनियूं। हाणे बस बि हलणु शुरू कयो।

बस अची पहाडीअ ते चदणु शुरू कयो। मां कुदरती निजारा डिसण में मशिगूल होसि ऐं हू खोंधिरा हणण में। हुनजे बे-सुर बे-ताल संगीत रुखनो पिए विधो, ऐं वरी मथां पाण मूं तरफ पिए किरियो।

मूं हिनखे लाचारु थी जागायो। हुन रडि कंदे चयो, “तो मूखे छेड़ियो? तोखे सुधि कोन्हे त छेड़णि डोहु आहे?”

मूं चयो, “मूं तव्हांखे छेड़ियो न पर जागायो। कंहिंखे जागाइणु डोहु कोन्हे।”

हिन चयो, “जागाइणु डोहु आहे। भगतसिंह देशवासियुनि खे जागायो त हुनखे फासी डिनी वेई। गांधीजीअ खे गोली हई वेई। हेमूंअ खे सूरीअ ते लटिकायो वियो तोखे सुधि आहे?”

“हा सुधि आहे। उन्हनि शहीदनि जी शहादत आखिर रंगु लातो। असां आजादी हासिलु कई ऐं आजादीअ में कंहिंखे बि जागाइणु डोहु कोन्हे।”

“बराबर वक्तु बदिलजी वियो आहे, हाणे कंहिंखे बि जागाइणु डोहु कोन्हे, पर सुम्हारणु डोहु आहे” ऐं इएं चई हुन वरी खोंधिरा हणणु शुरू कया ऐं मूं मथां ढेर थी किरि पियो।

एतिरे में आबू रोड अची वियो। हू छिर्कु भरे उथियो। बगल में सामानु दबाए तकिडो तकिडो अखियुनि खां ओझल थी वियो। मां सिर्फ हुन तरफ निहारे रहियो होसि।

नवां लफ्ज :

महू = लीन, तल्लीन, मगनु

लगेज टिकेट = सामान जे भाडे जी टिकेट

आमद = अचणु

रुखनो = रंडक

लांघाऊ = लंघदड़, हली वजणु

ऐस्प्रो = मथे सूर जी गोली

बदफइली = बुरो आचरणु, भुडा कम

ओझलु = गाइबु

❖ अभ्यास ❖

सुवाला 1. हेठियनि सुवालनि जा जवाब डियो :-

- (1) लेखकु जडहिं घरु मोटियो त हुन छा डिटो ऐं खेसि कहिडो हुकुमु मिलियो?
- (2) बस स्टॉप ते बीही, उन खां अगु भरो बीहण सां छा फाइदो आहे?
- (3) बस स्टॉप ते हुन कहिडी जाण हासिल कई?
- (4) अम्बा जी बस स्टॉप ते पाडेसिरीअ फकीर खे छा चयो?
- (5) “जागाइणु डोहु आहे” इएं कई पाडेसिरीअ कहिडा दलील डिना?

सुवाला 2. हेठियनि सुवालनि जा जवाब हिक सिट में डियो :-

- (1) लेखक केडांहुं वजी रहियो हो?
- (2) बस स्टॉप ते टंगियल बोर्ड ते छा लिखियलु हो?
- (3) पाडेसिरीअ खीसे मां छा कढी खाइणु शुरू कया?
- (4) पाडेसिरीअ खे चांहिं जी आछ करण ते हुन छा जवाबु डिनो?
- (5) हुनजे बे-सुरे, बे-ताल संगीत छा पिए विधो?

सुवाला 3. हेठियनि इस्तलाहनि जी माना बुधायो ऐं जुमिले में कमु आणियो :-

- | | |
|--|----------------------------|
| (1) एटमु बमु फाटणु | (2) सदिके जी बकिरी |
| (3) लोह खे तडहिं धकु हणिजे, जडहिं हू गर्म हुजे | |
| (4) सुखिया सताबा हुअणु | (5) डंदनि आडुरियूं डियणु |
| (6) छिर्कु भरे उथणु | (7) अखियुनि खां ओझलु थियणु |

सुवाला 4. हेठियां हवाला समुझायो :-

- (1) “साई कतार में अचो।”
- (2) “खलूं हेठि फिटी करियो, कपड़ा था खराबु थियनि।”
- (3) “साई तव्हांजी मूं सां का दुश्मनी आहे?”
- (4) “मुंहिंजो अहिडो को बि इरादो कोन्हे।”
- (5) “जागाइणु डोहु कोन्हे पर सुम्हारणु डोहु आहे।”

